



# IL-QORTI TAL-APPELL KRIMINALI

**Onor. Imħallef Dr. Aaron M. Bugeja M.A. (Law), LL.D. (melit)**

---

**Il-lum it-8 t'Ottubru 2019**

Appell numru 114 tal-2018

**Il-Pulizija  
vs  
Diana GRECH**

**Il-Qorti :**

1. Dan huwa appell minn sentenza mogħtija mill-Qorti tal-Magistrati (Malta) nhar it-28 ta' Frar 2018 fil-konfront ta' Diana GRECH, karta tal-identita bin-numri 27182M fejn ġiet mixlija talli:
  1. Ghax-xahar t'Ottubru 2017 fil-gżejjer Maltin irrifjutat li tagħti access lil wild taht il-kustodja tagħha lil Joseph Dimech, hekk kif ordnata mill-Qorti jew hekk kif marbuta tagħmel bil-kuntratt mingħajr raġuni xierqa ai termini tal-artikolu 338(1) tal-Kodiċi Kriminali.

2. Permezz tas-sentenza aktar il-fuq imsemmija, il-Qorti tal-Magistrati (Malta) bħala Qorti ta' Ĝudikatura Kriminali, wara li rat l-imputazzjoni migħuba u semgħet il-provi prodotti u rat l-atti kollha tal-kawża kontra l-appellanti rat l-artikolu 338(1l) tal-Kapitolu 9 tal-Liġijiet ta' Malta, sabet lill-istess appellanti ħatja tal-imputazzjoni dedotta kontra tagħha u kkundannatha għal twiddiba u čanfira.
3. Rat ir-rikors tal-appell tal-appellanti Diana GRECH li jgħib id-data tal-14 ta' Marzu 2018 fejn issollevat is-segwenti aggravji :
  - (i) Dan l-appell kien qiegħed jiġi interpost għall-fini ta' korrettezza biex l-appellanti tipprotegi isimha;
  - (ii) Hija kienet innoċenti u kien biss il-part civile li biex jiżvoga rrabja tiegħu lejha u jevita li jħalla manteniment lill-uliedu huwa kien jevita li jara lill-uliedu għal xhur shah;
  - (iii) Hija bl-ebda moda ma ostakolat lill-partie civile milli jeżerċita d-dritt t'acċess tiegħu għal uliedhom minuri; iżda kienet t-tfal li ma kienux iridu jmorru jaraw lil missierhom;
  - (iv) Il-partie civile kien qiegħed jaġixxi in mala fede b'mod li beda jitharrek wara li l-appellanti kienet bagħtitlu ittra legali f'Ġunju 2017 fejn il-partie civile spicċa biex talab li jsir test tad-DNA għat-tfal minuri. Din kienet manuvra minnu biex jipprova jevita li jħallas għall-manteniment tal-minuri.
  - (v) Il-partie civile bl-ebda mod ma kien konsistenti u kredibbli fl-istqarrrijiet li għamel mal-Pulizija fejn irriżulta anke li huwa għamel rapport (sic!) lill-Pulizija f'Ottubru 2017.
  - (vi) Finalment l-appellanti talbet is-segwenti :

**Għaldaqstant**, in vista tas-suespost dina l-Onorabbli Qorti qed tigi mitluba, bir-rispett, joghgħobha **tirriforma** s-sentenza appellata billi **tirrevoka** s-sentenza appellata u **tiddikjara** l-imputat Diana Grech m'hux ħatja tal-imputazzjoni/jiet dedotti kontriha w kwindi **tilliberah** minn kull htija w piena skond il-ligi.
4. Illi qabel xejn jingħad li f'dan il-każ, it-talba hija kontradittorjeta fis-sens li titlob ir-riforma tas-sentenza appellata flimkien mar-revoka tagħha. Bid-dovut rispett l-appell kellu jiġi redatt b'mod ċar : - jew

tintalab ir-riforma jew tintalab ir-revoka. Ma jistgħux jintalbu t-tnejn li huma bil-mod kif ġie redatt f'dan il-każ. Verament li bl-emendi introdotti bl-Att I tal-2018 għall-artikolu 419 tal-Kodiċi Kriminali jistgħu isalvaw dan l-appell. Izda din il-Qorti almenu kienet tipprendi lill-Avukat Ĝenerali li jiġi solleva dan il-punt anke biex almenu setgħet issir il-korrezzjoni meħtiega. F'dan il-każ li kien idur madwar imputazzjoni waħdanija, din il-Qorti sejra taċċetta dan ir-rikors bħala li kien qiegħed jitlob ir-revoka tas-sentenza appellata aktar milli r-riforma tagħha. Is-sitwazzjoni setgħet tkun ħafna differenti kieku s-sentenza appellata kienet titratta aktar minn reat wieħed.

5. Illi din il-Qorti kellha terġa tisma' mill-ġdid ix-xieħda tax-xhieda li kienu xehdu quddiem il-Qorti tal-Maġistrati (Malta). Mill-kwadru probatorju jirriżulta kjarament li bejn l-appellant u l-partē civile Dimech għad hemm sens ta' pika qawwija li, almenu stando ma dak li ġareġ li kien qiegħed iseħħi fiż-żminijiet rilevanti għal dan il-appell, ma kienetx qegħda thallihom jirraġunaw sew dwar il-kwistjonijiet li kien hemm bejniethom dwar l-aċċess għall-minuri wli qed tħalli u għall-manteniment li kien dovut lilhom. Bħal ma ħafna drabi jigri f'dawn il-każijiet, b'mod żabaljat għall-aħħar, il-partijiet iħawdu ħaga m'oħra - dritt t'aċċess mad-dmir tal-ħlas tal-manteniment.
6. Filwaqt li l-partē civile Dimech ilmenta kif l-appellant kienet qiegħda ċċaħdu mill-aċċess għall-minuri, l-appellant tikkontendi li da parti tagħha ma kienx minnu li hija kienet naqset minn xi obbligi versu l-aċċess għall-minuri. Biss in kontro-eżami hija tikkonferma li

kien hemm episodji fejn il-minuri kienu jkunu riluttanti li jmorrū mal-partē civile. Biss kien ikun il-partē civile li ma kienx jippreżenta ruħu għall-aċċess tal-minuri aktar minn ħaga oħra. Hija tikkonferma li kien hemm kwistjonijiet bejniethom matul il-perjodu rilevanti għal dan il-każ. Il-kwistjoni li kellha quddiema l-Qorti tal-Magistrati (Malta), bħal din il-Qorti, hija waħda li tistrieh principally fuq il-kredibbiltax-xieħda tax-xhieda avversi.

7. Il-funzjoni u s-setgħat ta' din il-Qorti gew spjegati f'diversi sentenzi, fosthom fis-sentenza *Ir-Repubblika ta' Malta vs Emanuel Zammit* deciża mill-Qorti tal-Appell Kriminali (Sede Superjuri)<sup>1</sup> fejn intqal:-

---

<sup>1</sup> Tal-21 t'April 2005. Ara wkoll Ara, fost ohrajn, l-Appelli Kriminali Superjuri: *Ir-Repubblika ta' Malta vs Domenic Briffa*, 16 ta' Ottubru 2003; *Ir-Repubblika ta' Malta vs. Godfrey Lopez u r-Repubblika ta' Malta v. Eleno sive Lino Bezzina* 24 ta' April 2003, *Ir-Repubblika ta' Malta vs. Lawrence Asciak sive Axiak* 23 ta' Jannar 2003, *Ir-Repubblika ta' Malta vs. Mustafa Ali Larbed; Ir-Repubblika ta' Malta vs Thomas sive Tommy Baldacchino*, 7 ta' Marzu 2000, *Ir-Repubblika ta' Malta vs. Ivan Gatt*, 1 ta' Dicembru 1994; u *Ir-Repubblika ta' Malta vs George Azzopardi*, 14 ta' Frar 1989; u l-Appelli Kriminali Inferjuri: *Il-Pulizija vs Andrew George Stone*, 12 ta' Mejju 2004, *Il-Pulizija vs Anthony Bartolo*, 6 ta' Mejju 2004; *Il-Pulizija vs Maurice Saliba*, 30 ta' April 2004; *Il-Pulizija vs Saviour Cutajar*, 30 ta' Marzu 2004; *Il-Pulizija vs Seifeddine Mohamed Marshan et*, 21 ta' Ottubru 1996; *Il-Pulizija vs Raymond Psaila et*, 12 ta' Mejju 1994; *Il-Pulizija vs Simon Paris*, 15 ta' Lulju 1996; *Il-Pulizija vs Carmel sive Chalmer Pace*, 31 ta' Mejju 1991; *Il-Pulizija vs Anthony Zammit*, 31 ta' Mejju 1991.

Fil-kawża *Ir-Repubblika ta' Malta vs. Domenic Briffa* ġie mistqarr li :

Kif gie ritenut diversi drabi, hawn qiegħdin fil-kamp ta' l-apprezzament tal-fatti, apprezzament li l-ligi tirrizerva fl-ewwel lok lill-gurati fil-kors tal-guri, u li din il-Qorti ma tiddisturbahx, anke jekk ma tkunx necessarjament taqbel mijha fil-mija mieghu, jekk il-gurati setghu legittimamente u ragonevolment jaslu ghall-verdett li jkunu waslu għalihi. Jigifieri l-funzjoni ta' din il-Qorti ma tirrizolvix ruħha f'ezercizzju ta' x'konkluzjoni kienet tasal għaliha hi kieku kellha tevalwa l-provi migbura fi prim'istanza, imma li tara jekk il-verdett milħuq mill-gurija li tkun giet "properly directed", u nkwardat fil-provi prodotti, setax jigi ragonevolment u legittimamente milħuq minnhom. Jekk il-verdett tagħhom huwa regolari f'dan is-sens, din il-Qorti ma tiddisturbahx (ara per ezempju Ir-Repubblika ta' Malta v. Godfrey Lopez u r-Repubblika ta' Malta v. Eleno sive Lino Bezzina deciża minn din il-Qorti fl-24 ta' April 2003, Ir-Repubblika ta' Malta v. Lawrence Asciak sive Axiak deciża minn din il-Qorti fit-23 ta' Jannar 2003, Ir-Repubblika ta' Malta v. Mustafa Ali Larbed deciża minn din il-Qorti fil-5 ta' Lulju 2002, ir-Repubblika ta' Malta v. Thomas sive Tommy Baldacchino deciża minn din il-Qorti fis-7 ta' Marzu 2000, u r-Repubblika ta' Malta v. Ivan Gatt deciża minn din il-Qorti fl-1 ta' Dicembru 1994).

kif dejem gie ritenut huwa principju stabbilit fil-gurisprudenza ta' din il-Qorti li hija ma tiddisturbax l-apprezzament dwar il-provi magħmul mill-ewwel Qorti jekk tasal ghall-konkluzjoni li dik il-Qorti setghet ragjonevolment u legalment tasal ghall-konkluzjoni li tkun waslet għaliha. Fi kliem iehor, din il-Qorti ma tirrimpjazzax id-diskrezzjoni fl-apprezzament tal-provi ezercitata mill-ewwel Qorti izda tagħmel apprezzament approfondit tal-istess biex tara jekk dik l-ewwel Qorti kinitx ragjonevoli fil-konkluzjoni tagħha. Jekk, izda, din il-Qorti tasal ghall-konkluzjoni li l-ewwel Qorti, fuq il-provi li kellha quddiemha, ma setghetx ragjonevolment jew legalment tasal ghall-konkluzjoni li tkun waslet għaliha, allura din tkun raguni valida, jekk mhux addirittura impellenti, sabiex din il-Qorti tiddisturba dik id-diskrezzjoni u konkluzjoni.

8. Anke jekk semgħet ix-xieħda tax-xhieda li xehdu fl-Ewwel Istanza, din xorta tibqa' Qorti ta' reviżjoni u mhux ritrattazzjoni. Fil-kors ordinarju tal-funzjoni tagħha, din il-Qorti terġa tanalizza l-provi u l-argumenti fattwali u legali li jkunu ingiebu quddiem il-Qorti tal-Prim' Istanza – iżda ma tagħml ix-dan biex tissostitwixxi lilha nnifisha għall-Qorti tal-Prim'Istanza.
9. Id-deċiżjoni jekk l-imputat ikunx ħati jew le qabel xejn teħodha l-Qorti ta' Prim'Istanza.<sup>2</sup> Din il-Qorti, bħala Qorti tal-Appell Kriminali teżerċita setgħa ta' reviżjoni billi tanalizza jekk u safejn, il-Qorti tal-Magistrati, bis-saħħha tal-provi li jkunu gew prodotti u tal-argumenti fattwali u legali dibattuti quddiemha, setgħetx legalment u ragjonevolment tasal ghall-konkluzjoni milħuqa minnha fis-sentenza tagħha. Huwa f'dan is-sens u għaliex tilħaq dan l-għan li

---

<sup>2</sup> u dan sakemm ma jkunx hemm raġunijiet eċċeżzjonali entro l-parametri ta' dak li jipprovd i l-artikolu 428(3)(5) tal-Kodiċi Kriminali li din il-Qorti tkun tista' tiddeċiedi hi l-meritu tal-kawża.

din il-Qorti, bħala Qorti tal-Appell tagħmel l-apprezzament tagħha tal-provi prodotti.

10.Jekk din il-Qorti tara li l-Qorti tal-Maġistrati tkun għamlet apprezzament legittimu u raġonevoli tal-provi u tkun għamlet analizi korretta u raġonevoli tal-argumenti legali u fattwali imresqin quddiemha, din il-Qorti ma tibdilx il-konklużjonijiet milħuqa minn dik il-Qorti tal-Prim'Istanza. Jekk mill-banda l-oħra din il-Qorti tigi konvinta li l-Qorti tal-Maġistrati tkun żbaljat fl-apprezzament tal-provi jew tal-argumenti fattwali u legali imresqin quddiemha, b'mod li din il-Qorti thoss li la jkun sigur u l-anqas sodisfaċenti tistrieh fuq dawk il-konklużjonijiet, imbagħad din il-Qorti għandha s-setgħa li eċċeżjonalment tiddisturba l-eżami, apprezzament, diskrezzjoni eżerċitata u deċiżjonijiet meħħuda mill-Qorti tal-Maġistrati u tibdilhom skont il-każ.

11.Il-Qorti tal-Maġistrati kellha l-fakulta li tara b'għajnejha u tisma' b'widnejha kemm lil parte civile kif ukoll lill-appellanta, u dan fi żmien aktar qrib tal-incidenti meritu ta' dan l-appell. Hija kienet f'qagħda li tagħmel dik l-analizi li hija meħtiega li ssir skont il-principji stabbiliti fl-artikoli 637 u 638 tal-Kodiċi Kriminali, u li huma l-ghoddha principali li għandhom dawn il-Qrati meta jiġu biex jiddeċiedu principally fuq l-attendibbilta u kredibbilta' ta' xieħda.

## 12.L-artikolu 637 jgħid li:

L-eċċeżzjonijiet dwar waħda jew oħra mir-raġunijiet imsemmijin fl-artikoli 630, 633 u 636, jolqtu biss il-kredibbiltà tax-xhud, u fuq din, id-deċiżjoni tithalla fid-diskrezzjoni ta' mingħandu jiġgudika l-fatti, billi jittieħed qies tal-imgieba, kondotta u karattru tax-xhud, tal-fatt jekk ix-xieħda għandhiex mis-sewwa jew hix konsistenti, u ta' fattizzi oħra tax-xieħda tiegħu, u jekk ix-xieħda hix imsaħħha minn xieħda oħra, u taċ-ċirkostanzi kollha tal-każ:

Iżda attenzjoni partikolari għandha tingħata sabiex jiġi assigurat li evidenza relatata mal-istorja u l-imġiba sesswali tal-vittma ma tkunx permessa sakemm ma tkunx relevanti u necessarja.

## 13.Aktar minn hekk l-artikolu 638 tal-Kodiċi Kriminali jżid li :

(1) Bħala regola, għandu jitqies li tingieb il-prova l-aktar shiħa u sodisfaċenti illi l-każ ikun jagħti, u li ma jithalla barra ebda xhud li x-xieħda tiegħu tkun importanti.

(2) B'dan kollu, f'kull każ, ix-xieħda ta' xhud biss, jekk emmnut minn min għandu jiġgudika fuq il-fatt, hija biżżejjed biex tagħmel prova shiħa u kompluta minn kollox, daqs kemm kieku l-fatt ġie ippruvat minn żewġ xhieda jew aktar.

## 14.Din il-Qorti, tikkonċedi li għalkemm hemm diskrepanzi bejn il-verżjonijiet tal-partie civile u tal-appellant, fatt li kien ukoll probabbilment jidher għja quddiem il-Qorti tal-Magistrati, skont dak mgħalleml minn din il-Qorti, diversament presjeduta fl-ismijiet *Il-Pulizija vs Martin Mark Ciappara* deċiża nhar id-9 ta' Settembru 2002 :

Pero` din il-Qorti m'għandhiex dubbju li l-ewwel qorti taf ben tajjeb li fil-kamp penali gudikant irid ikun moralment konvint mill-htija ta' dak li jkun biex jiddikjara tali htija u jghaddi ghall-piena jew għal xi provvediment iehor skond il-ligi, provvediment, pero`, li jimporta kundanna. Meta gudikant ikun rinfaccjat b'zewg versjonijiet konfliggenti (bħalma hemm f'dan il-kaz) jistgħu jigru zewg affarijiet: jew il-gudikant ikun tal-fehma li l-kaz tal-prosekuzzjoni ma jkunx gie sodisfacientement pruvat, u allura

ghandu jillibera; jew, jekk ikun moralment konvint li l-versjoni korretta hija wahda u mhux l-ohra, jimxi fuq dik il-versjoni li jaccetta, u, jekk dik il-versjoni tkun timporta l-htija tal-imputat jew akkuzat, allura jiddikjara tali htija u jghaddi ghall-piena jew ghal xi provvediment iehor kif inghad. Hu evidenti minn qari tas-sentenza kollha kemm hi li, f'dan il-kaz, l-ewwel qorti accettat il-vesjoni tal-mara u skartat dik tar-ragel; u li a bazi tal-versjoni tal-mara kienu għalhekk jirrisultaw pruvati l-ewwel, it-tieni u rraba' imputazzjonijiet.

15.Dan l-insenjament ġie wkoll segwit fis-sentenza *Il-Pulizija vs Joseph Thorne* mogħtija minn din il-Qorti diversament presjeduta nhar id-9 ta' Lulju 2003:

mhux kull konflitt fil-provi għandu awtomatikament iwassal għal-liberazzjoni tal-persuna akkuzata. Imma l-Qorti, f'kaz ta' konflitt fil-provi, trid tevalwa l-provi skond il-kriterji enuncjati fl-artikolu 637 tal-Kodici Kriminali u tasal ghall-konkluzjoni dwar lil min trid temmen u f'hiex ser temmnu jew ma temmnu.

16.L-appellanti targumenta li l-partē civile ma kienx konsistenti.

Verament li xhud jista' jkun konsistenti kemm fil-veritajiet li jista' jgħid kif ukoll fil-gideb li jista' jkun qiegħed jgħid. U huwa għalhekk li jeżisti wkoll ir-reat ta' spergur għaliex il-Qrati mhux dejjem ikunu f'qagħda li jikxfu l-verita storika mix-xieħda tax-xhieda li jixhdu quddiemhom. U f'kull kaž, il-Qorti ma għandhiex il-fakulta u s-setgħa li tidħol fil-profondita' tal-mohħħ, qalb u kuxjenza tax-xhud li jkun xehed quddiemha b'mod li tkun tista' tistabbilixxi ċ-ċertezza assoluta ta' dak li jkun qed jaħseb u jgħid billi taqralu moħħu.

17.U huwa għalhekk li l-Ligi ma teħtiegx li biex persuna tīgħi misjuba ġażja tkun trid tīgħi stabbilita s-suffiċjenza probatorja taċ-ċertezza assoluta, u dan għaliex Qorti rari ħafna tista' tkun konfrontata b'dan

il-livell ta' prova. Fil-Ligi Maltija, huwa biżżejjed li l-Qorti tkun konvinta lil hinn minn kull dubju dettat mir-ragħuni mill-provi imresqa mill-Prosekuzzjoni.

18. Jekk dawk il-provi jkunu jikkonsistu prinċipalment fuq il-verżjoni ta' xhud waħdieni, il-Qorti xorta waħda tista' tasal sa' dak il-grad ta' prova, jekk dak ix-xhud ikun gie emnut in kwantu f'din l-eventwalita, din ix-xieħda ssir biżżejjed biex tagħmel prova shiħa u kompluta minn kollo, daqs kemm kieku l-fatt gie ippruvat minn żewġ xhieda jew aktar u tkun tista' ssib htija fl-akkużat. Iżda biex tkun tista' ssib htija, il-Qorti trid tkun żgura moralment, *sure* bl-Ingliz u fis-sistema Legali Inglijż,<sup>3</sup> li l-każ seħħ skont kif tkun qed tipprospetta l-Prosekuzzjoni in baži għall-provi li jitresqu quddiemha. U l-Qorti trid toqghod aktar attenta fil-mod ta' kif tanalizza tax-xieħda akkużatriċi ta' xhud uniku u meta tīgi biex tistrieh fuqha.

19. Il-grad ta' suffiċjenza probatorja *lil hinn minn kull dubju dettat mir-ragħuni* huwa l-ogħla livell ta' prova li l-Ligi teħtieg fis-sistema Ĝuridiku Malti sabiex Qorti ta' ġustizzja kriminali tkun tista' ssib persuna akkużata ħatja ta' reat. Huwa livell li filwaqt li jeħtieg ċertezza ma' jeħtiegx iċ-ċertezza assoluta. Mill-banda l-oħra huwa livell ogħla mill-bilanc tal-probabilitajiet. Fil-każ Inglijż *Majid*,<sup>4</sup> Lord Moses stqarr hekk :

---

<sup>3</sup> R v Majid, 2009, EWCA Crim 2563, CA at 2

<sup>4</sup> ibid.

Judges are advised by the Judicial Studies Board, as they have been for many years, to direct the jury that before they can return a verdict of guilty, they must be sure that the defendant is guilty.

20.Inoltre, fil-ktieb tagħhom *The Modern Law on Evidence*, Adrian Keane u Paul McKeown<sup>5</sup> jgħidu s-segwenti : -

In the wake of difficulties encountered with the formula of proof beyond reasonable doubt, Majid makes it clear that the direction on the criminal standard must adhere to the formula of proof by being "sure", in accordance with the longstanding advice given to judges by the Judicial Studies Board. That advice currently contained in the Crown Court Bench Book, is simply that the prosecution prove their case if the jury, having considered all the relevant evidence, are sure that the accused is guilty. Further explanation is described as 'unwise'. If the jury are not sure then, they must find the accused not guilty.

21.Sabiex tara jekk dan il-livell ta' suffiċjenza probatorja intlaħaqx din il-Qorti trid, inter alia, tara fejn u safejn persuna tkun qed tixhed is-sewwa bil-prinċipji provduti lilha fl-artikolu 637 tal-Kodiċi Kriminali. Jekk il-Qorti tqis li, applikati dawn il-prinċipji, xhud ikun qiegħed jixhed is-sewwa, allura tkun tista' toqgħod fuq dak li jkun qed jgħid jew fuq parti minn dak li jkun qed jgħid skont il-każ. Jispetta dejjem lil min ikun irid jiġġudika l-fatti jiddeċiedi jekk, applikati dawn il-prinċipji, jemminx xhud f'dak kollu li jkun qed jgħid jew safejn jemmen minn dak li jkun qed jgħid, u dan jaapplika wkoll meta x-xhud ikun xhud waħdieni tal-fatti allegati.

**22.Huwa biss meta jkun hemm id-dubju veru, bażat fuq ir-raguni, fuq is-sens komun u fuq il-buon sens, u fuq stħarrig dettaljat u b'attenzjoni, b'diligenza u b'mod imparzjali tal-provi u l-argumenti kollha li jkunu gew imresqin mill-Prosekuzzjoni u**

---

<sup>5</sup> Oxford University Press, 2012, p. 106 – 108.

**mid-Difiża li dak il-livell ta prova lil hinn minn kull dubju dettagli mir-raguni jkun jista' jingħad li ma ntlaħaqx u li allura, bħala konsegwenza, l-akkużat ikun irid jigi dikjarat mhux ħati tal-akkuži migjuba kontrih.**

23.F'dan il-każ, ix-xieħda tal-parte civile hija wkoll imsaħħha mill-posizzjoni meħuda mill-appellanti fis-sens li verament it-tfal ma kienux iridu jmorru ma' missierhom u li hi ma kienetx se għegħelhom imorru kontra qalbhom. Hi tħid li ma ostakolathomx milli jmorru u ħalliet f'idejhom biex jaraw iridux imorru jew le. U hawn huwa l-pern tal-każ. Għalkemm umanament il-Qorti tista' tifhem dak li omm tista' tkhoss għal uliedha li forsi verament ikunu retiċenti li jmorru jaraw lil missierhom, xorta waħda jibqa' l-fatt li dd-dmir tagħha (bħala persuna li jkollha l-kustodja ta' minuri u meta tkun ordnata minn Qorti jew marbuta b'kuntratt biex tagħmel dan, kif inhuwa preċiżament dan il-każ), huwa li tara li dan l-aċċess jīġi fil-fatt eżerċitat u dan irrispettivament mis-sitwazzjoni relattiva għall-ħlas tal-manteniment jew għal żidiet li hija tkun (ġustament jew le) titlob mill-parte civile.

24.L-appellanti kellha l-obbligu li tara li l-ordni tal-Qorti jew il-kuntratt li hija ffirmat għalihi kellu jīġi mwettaq skrupolożament u bl-ebda mod ma setgħet titrasferixxi r-responsabbilta tal-eżekuzzjoni tal-istess ordni tal-Qorti jew patt kuntrattwali fuq id-deċiżjoni tat-tfal, minuri, jekk riedux li dak l-ordni jew patt jitwettaq skont ir-rieda

tagħhom.<sup>6</sup> Dan ir-reat huwa reat li jolqot direttament l-ordni pubbliku in kwantu jittratta l-obbedjenza stretta li persuna għandu jkollha lejn ordnijiet ta' Qorti kif ukoll patti kontrattwali. Iżda mhux biss.

25.Dan l-artikolu huwa simili fil-ħsieb legali tiegħu għall-kontravvenzjoni ravviżata fl-artikolu 338(z) tal-Kodiċi Kriminali, li titratta l-ipotezi fejn meta hekk ordnat minn xi qorti jew hekk marbut b'kuntratt jonqos li jagħti lil xi persuna, is-somma ffissata minn dik il-qorti jew stipulata fil-kuntratt bħala manteniment għal dik il-persuna fi żmien ħmistax-il jum minn dak il-jum li fih, skont dik l-ordni jew dak il-kuntratt, ikollha titħallas dik is-somma. Fuq dan il-punt din il-Qorti kif komposta iżda diversament presjeduta fil-kawża *Il-Pulizija vs Publius Said*, deċiża nhar id-9 ta' Lulju 2003 id-deċidiet is-segwenti : -

l-ghan ewljeni tal-legislatur meta ntroduca din il-kontravvenzjoni xi ftit tas-snin ilu kien li jgib pressjoni fuq persuni li jkunu riluttanti li jħallsu manteniment lid-dipendenti tagħhom u mhux li jiġi biss ghall-ksur tal-ordnijiet tal-Qrati, li kif intqal għandhom dejjem jigu obduti u osservati skrupolozament.

26.F'dan il-każ, jista' għalhekk jingħad b'analogija li għan ewljeni tal-legislatur meta ntroduċa din il-kontravvenzjoni kien li jgib pressjoni fuq persuni li jkunu riluttanti li jaraw li l-aċċess għall-minuri jiġi

---

<sup>6</sup> Ara wkoll is-sentenza ta' din il-Qorti kif komposta iżda diversament presjeduta fil-kawża *Il-Pulizija vs Oliver Micallef* deċiża nhar l-14 ta' Frar 2001 fejn ġie mistqarr is-segwenti :

Anke din il-Qorti, bhal l-ewwel Qorti, tħamel riferenza għas-sentenza tagħha fl-Appell Kriminali 'Il-Pulizija-vs-Rose Carbonaro', deciz 26 ta'Mejju, 2000, fejn hemmhekk l-imsemmija Rose Carbonaro kienet qajmet bhala raguni l-għaliex uliedha ma marrux ma' missierhom il-fatt li, skond hi, kienu huma stess li ma riedux imorru mieghu. F'dawk il-proceduri din il-Qorti rriteniet li ma kienetx tqis tali raguni bhala wahda xierqa għaliex jekk tasal biex taccettaha w-tħamel hekk tkun qed toħloq precedent perikoluz li zgur jista' jagħti lok għal triq ta'kif xi hadd jista' facilment u abusivament jehles mir-responsabbilta' impoggija fuqu jew fuqha b'xi ordni bhal dik odjerna. U dan jaapplika ugwalment anke fil-kaz prezenti.

effettivamente esercitata u mhux biss li jippenixxi l-ksur tal-ordnijiet tal-Qrati, li għandhom dejjem jiġi obduti u osservati skrupolożament.<sup>7</sup>

27. Ir-reat in disamina huwa dak ta' persuna li meta ordnata mill-Qorti jew kif marbuta bil-kuntratt biex jagħti jew tagħti access lil wild taħt il-kustodja tagħha, **tirrifjuta** li tagħmel hekk mingħajr ragħuni xierqa. U huwa preċiżament dan ir-rifjut li jingħata l-access li jikkostitwixxi r-reat in disamina u mhux xi forma oħra ta' inosservanza jew nuqqas t'adeżjoni ma xi ordni jew digriet tal-Qorti.<sup>8</sup> Dawn il-Qrati kieni propensi li ma jsibux imputati ġatja ta' dan ir-reat meta jkun hemm ragħuni xierqa għalbiex persuna ordnata tirrifjuta li tagħti access lil wild taħt il-kustodja tagħha.<sup>9</sup> Iżda f'dan il-każ l-appellanti naqset milli tipprova xi ragħuni gravi u eċċeżzjonali tali li timmerita li tkun meqjusa *ragħuni xierqa* b'mod li tkun ġustifikata għal dik l-okkażjoni li tirrifjuta li tagħti access għall-wild jew ulied minuri. L-argument li l-minuri ma riedux imorru għall-aċcess ma missierhom jew li kienet taf li kieni ser imorru kontra qalbhom ma jissodis fax it-test

---

<sup>7</sup> Ara wkoll f'dan is-sens *Il-Pulizija vs. Carmen Spiteri* deċiża minn din il-Qorti kif komposta iżda diversament presieduta nhar it-2 ta' Lulju 2012 fejn gie mistqarr hekk :

Il-Qorti tfakkar li d-digrieti dwar manteniment u access għandhom ikunu segwiti skrupolożament ghax hekk trid il-Ligi. Iku għalxejn li imbagħad jibdew jingiebu hafna skuzi. La jkun hemm id-digriet tal-Qorti ma jistax wieħed jaqbad u minn rajh ma jsegħi. L-ewwel irid ikun hemm il-bdil awtorizzat mill-Qorti u jekk ma hemmx dan il-qbil allura wieħed ikollu jiffacċċa s-sanzjoni tal-Ligi jekk hu ma josservahx.

<sup>8</sup> Ara wkoll f'dan is-sens *Il-Pulizija vs. Etienne Mizzi* deċiża minn din il-Qorti kif komposta iżda diversament presieduta nhar l-4 t'April 2003 fejn gie mistqarr hekk :

Pero` dan ma jfissir li kull nuqqas ta' xi parti minn digriet ta' qorti kompetenti li jkun akkorda l-access jammonta neċċessarjament għal reat. Il-paragrafu (II) in dizamina ma jitkellimx dwar in-nuqqas ta' osservanza ta' xi kundizzjoni f'digriet ta' access; dak li hu penalizzat b'din id-disposizzjoni huwa biss in-nuqqas, mingħajr ragħuni xierqa, li wieħed jagħti access meta, fost sitwazzjonijiet ohra, jkun gie ordnat li jagħti dak l-access.

<sup>9</sup> Per eżempju nuqqas ta' għoti t'accress f'ċirkostanzi partikolari fejn it-tifel minuri kien ibagħti mill-awtiżmu gie ritenut bhala ragħuni xierqa biex fl-okkażjoni inkriminata l-access ta' jidher mogħti – ara *Il-Pulizija vs. Anna Cassar* deċiża minn din il-Qorti kif komposta iżda diversamente presieduta nhar is-7 t'April 2015.

rikjest mill-Ligi biex in-nuqqas t'osservanza skrupoluża jkun jista' jitqies gustifikat.

28.Ir-rifjut rikjest mill-Ligi jista' jieħu forom differenti. Rifjut jista' jkun dirett u espliċitu fejn bi kliem jew eghmil čar u tond persuna ordnata tiddikjara jew turi li ma kienetx sejra taderixxi mad-dmirijiet tagħha. Iżda rifjut jista' wkoll ikun indirett u impliċitu billi persuna ordnata, għalkemm ma tużax kliem jew eghmil čar u tond li bih persuna oħra tifhem ir-rifjut, iġġib ruħha b'mod u manjiera li, billi għġib ragħuni jew oħra, jew billi tagħmel eghmil jew billi tonqos milli taġixxi, xorta waħda twassal għal sitwazzjoni fejn l-ordni jew il-patt ma jīġi imwettaq u konsegwentement stultifikat xorta waħda. Fil-qosor, rifjut jista' jkun muri attivament bi kliem jew azzjoni newtralizzanti l-ordni; iżda jista' jkun ukoll riżultat t'inzerja fejn għalkemm pozittivament obbligata li taġixxi u twettaq l-ordni, persuna minflok iġġib skuža mhux xierqa biex tonqos milli taġixxi kif ordnata jew obbligata.

29.F'dan il-każ, u fl-isfond tal-pika evidenti eżistenti bejn il-partijiet li inhasset quddiem din il-Qorti, u bla dubju anke quddiem il-Qorti tal-Magistrati (Malta), dik il-Qorti ikkonkludiet li l-appellanta irrifjutat li tagħti dan l-acċess lill-partie civile matul il-perjodu indikat fil-komparixxi (u din il-Qorti rat ukoll li dan kien anke fl-isfond tal-kwistjoni li qamet bejniethom dwar il-manteniment li l-appellant kienet qed ittendi li kellu jiġi rivedut). Din il-Qorti tqis li mill-assjem tal-provi prodotti quddiemha, il-Qorti tal-Magistrati (Malta) setgħet legalment u ragħonevolment tasal għal dik il-

konklużjoni billi temmen il-verżjoni mogħtija mill-*parte civile* aktar minn dik mogħtija mill-appellanti.

## *Decide*

Għaldaqstant, għar-raġunijiet premessi, din il-Qorti qegħda tiċħad l-appell u tikkonferma s-sentenza appellata.

*Aaron M. Bugeja*

**Imħallef**